

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 15-03-2025

సమయం : 6.45 గంటలు

ముఖ్యాంశాలు

1. పశ్చిమ గోదావరి జిల్లా తణుకులో ఈ రోజు జరిగే స్వర్ణాంధ్ర-స్వచ్ఛ ఆంధ్ర కార్యక్రమంలో ముఖ్యమంత్రి నారా చంద్రబాబునాయుడు పాల్గొంటారు.
2. తాను సైద్ధాంతిక రాజకీయాన్ని ఎన్నుకున్నానని.. అందుకే దేశ భద్రత కోసం ఆలోచిస్తానని ఆంధ్రప్రదేశ్ ఉప ముఖ్యమంత్రి, జనసేన అధ్యక్షులు కె.పవన్ కల్యాణ్ స్పష్టంచేశారు.
3. ఆంధ్రప్రదేశ్ లో ప్రతి ఒక్కరి ఆరోగ్య సంరక్షణపై ప్రభుత్వం దృష్టి సారిస్తోందని రాష్ట్ర వైద్య ఆరోగ్య శాఖ మంత్రి సత్య కుమార్ తెలిపారు.
4. గ్రూప్ -3 మార్కులతో పాటు జనరల్ ర్యాంకుల జాబితాను తెలంగాణ పబ్లిక్ సర్వీస్ కమిషన్ ప్రకటించింది.
5. ఆంధ్రప్రదేశ్ ఇంజనీరింగ్, అగ్రికల్చర్ ఫార్మసీ ఉమ్మడి ప్రవేశ పరీక్ష.. ఏపీఈఏపీసెట్-2025కు ఈ రోజు నుంచి దరఖాస్తులు స్వీకరించనున్నారు.

=====

ఆంధ్రప్రదేశ్ ముఖ్యమంత్రి నారా చంద్రబాబు నాయుడు ఈ రోజు పశ్చిమ గోదావరి జిల్లా తణుకులో పర్యటించనున్నారు. ఉదయం ఎనిమిది నుంచి మధ్యాహ్నం 12 గంటల వరకు నాలుగు కార్యక్రమాల్లో పాల్గొంటారు. 'స్వర్ణాంధ్ర-స్వచ్ఛ ఆంధ్ర'లో భాగంగా 'ఒకసారి వినియోగించే ప్లాస్టిక్ నిషేధం-పునర్వినియోగ వస్తువులను ప్రోత్సహించండి' అనే ఇతివృత్తంతో నిర్వహించే కార్యక్రమంలో పాఠశుధ్య కార్మికులతో ఆయన సమావేశం అవుతారు. తర్వాత నియోజకవర్గానికి చెందిన సుమారు రెండు వేల మంది ప్రజలతో ముఖ్యమంత్రి ప్రజా వేదిక నిర్వహించి వారి సమస్యలను తెలుసుకుంటారు. అనంతరం నియోజకవర్గానికి చెందిన పార్టీ ముఖ్య శ్రేణులతో సమావేశమై వారికి దిశా నిర్దేశం చేస్తారు. జిల్లా అధికారులతో సమీక్ష నిర్వహించి అభివృద్ధి, సంక్షేమ కార్యక్రమాల అమలు తీరుపై చంద్రబాబు నాయుడు చర్చిస్తారు.

తణుకులో జరిగే స్వర్ణాంధ్ర - స్వచ్ఛ ఆంధ్ర కార్యక్రమానికి ముఖ్యమంత్రి చంద్రబాబునాయుడు హాజరు కానున్న నేపథ్యంలో రాష్ట్ర జలవనరుల శాఖ మంత్రి నిమ్మల రామానాయుడు ఏర్పాట్లను పరిశీలించారు. భద్రతా ఏర్పాట్లపై జిల్లా అధికారులతో సమీక్ష నిర్వహించారు. ఈ సందర్భంగా మంత్రి మాట్లాడుతూ ప్రజలు ఆరోగ్యంగా ఉంటేనే ఆ ప్రాంతం, రాష్ట్రం, దేశం అభివృద్ధి సాధిస్తుందని తెలిపారు. ప్రతి నెల మూడవ శనివారం రాష్ట్రంలో

స్వర్ణాంధ్ర-స్వచ్ఛ ఆంధ్ర కార్యక్రమాన్ని నిర్వహిస్తున్నామని రామానాయుడు వివరిస్తూ..

..వాయిస్.. 29 సెకన్లు....

సీతారామ ఎత్తిపోతల పథకంలోని నాలుగో పంప్ హౌస్ ను ఈ ఏడాదిలోనే పూర్తి చేస్తామని తెలంగాణ వ్యవసాయ శాఖ మంత్రి తుమ్మల నాగేశ్వరరావు, నీటిపారుదల శాఖ మంత్రి ఉత్తమ్ కుమార్ రెడ్డి ప్రకటించారు. హైదరాబాద్ లో ప్రాజెక్టు ఇంజనీర్లు, ఇతర అధికారులతో వారు సమీక్ష నిర్వహించారు. సత్తుపల్లి ట్రంక్, ప్రాజెక్టు పురోగతి, భూసేకరణ, వ్యయంపై చర్చించారు. ఈ ఏడాది చివరి నాటికి సత్తుపల్లి ట్రంక్ ను పూర్తి చేయాలని మంత్రులు అధికారులకు సూచించారు. ప్రాజెక్టుకు సంబంధించిన నిర్మాణాలకు అవసరమైన భూసేకరణను వేగంగా పూర్తి చేయాలని.. ఖమ్మం, భద్రాద్రి కొత్తగూడెం కలెక్టర్లను ఆదేశించారు.

తాను సైద్ధాంతిక రాజకీయాన్ని ఎన్నుకున్నానని.. అందుకే దేశ భద్రత కోసం ఆలోచిస్తానని ఆంధ్రప్రదేశ్ ఉప ముఖ్యమంత్రి, జనసేన అధ్యక్షులు కె.పవన్ కల్యాణ్ స్పష్టంచేశారు. కాకినాడ జిల్లా చిత్రాడలో నిన్న నిర్వహించిన జనసేన పార్టీ 12వ ఆవిర్భావ సభ జనకేతనంలో అశేషంగా తరలివచ్చిన జనసైనికులను ఉద్దేశించి ఆయన ప్రసంగించారు. పదకొండేళ్ల జనసేన ప్రస్థానాన్ని, ఎదుర్కొన్న కష్టాలను వివరించారు. రెండు తెలుగు రాష్ట్రాల నుంచి వంద మంది సత్తా కలిగిన యువ నాయకుల్ని దేశానికి అందించడమే తన లక్ష్యం అని పవన్ కల్యాణ్ వివరిస్తూ..

..వాయిస్... 35 సెకన్లు....

తెలంగాణలో గ్రూప్ -3 ఫలితాలు విడుదలయ్యాయి. మార్కులతో పాటు జనరల్ ర్యాంకుల జాబితాను తెలంగాణ పబ్లిక్ సర్వీస్ కమిషన్ నిన్న ప్రకటించింది. అలాగే, గ్రూప్ -3 పరీక్ష తుది కీ, మాస్టర్ క్వశ్చన్ పేపర్లతో పాటు ఓఎంఆర్ షీట్లను అధికారిక వెబ్ సైట్ లో అందుబాటులో ఉంచింది. రాష్ట్రంలో వెయ్యి 365 గ్రూప్ -3 ఉద్యోగాలకు 5 లక్షల 36 వేల 400 మంది దరఖాస్తు చేసుకోగా.. కేవలం 50.24 శాతం మంది మాత్రమే హాజరయ్యారు.

రాష్ట్రంలో ప్రతి ఒక్కరి ఆరోగ్య సంరక్షణపై ప్రభుత్వం దృష్టి సారిస్తోందని ఆంధ్రప్రదేశ్ వైద్య ఆరోగ్య శాఖ మంత్రి సత్య కుమార్ తెలిపారు. పశ్చిమగోదావరి జిల్లా పాలకొల్లులో జలవనరుల శాఖ మంత్రి నిమ్మల రామానాయుడుతో కలిసి నిన్న ఆయన డయా లసిస్ కేంద్రాన్ని ప్రారంభించారు. ఈ సందర్భంగా సత్యకుమార్ మాట్లాడుతూ.. రాబోయే 2 నెలల్లో వింజమూరు, ఎస్.కోట, ఇచ్చాపురం, సీతంపేట ప్రాంతాల్లో డయా లసిస్ కేంద్రాలు ఏర్పాటు చేస్తామని తెలిపారు. రాష్ట్రవ్యాప్తంగా ప్రభుత్వ ఆసుపత్రుల్లో చేరిన 2 వేల 200 మంది గుండెపోటు బాధితులకు టెన్ కైప్లెస్ ఇంజెక్షన్లు ఉచితంగా ఇచ్చి, వారి ప్రాణాలు కాపాడామని వివరిస్తూ...

..వాయిస్.... 22 సెకన్లు....

ఆంధ్రప్రదేశ్‌లోని అనేక ప్రాంతాల్లో వడగాడ్పుల తీవ్రత పెరిగింది. పగటి ఉష్ణోగ్రతలు సాధారణం కంటే రెండు నుంచి నాలుగు డిగ్రీలు ఎక్కువగా నమోదయ్యాయి. రాయలసీమలో కొన్ని ప్రాంతాల్లో 40, అంతకంటే ఎక్కువ ఉష్ణోగ్రతలు నమోదయ్యాయి. కర్నూలులో 41.2 డిగ్రీల గరిష్ఠ ఉష్ణోగ్రత నమోదైంది. రాజ్‌యే రెండు రోజుల్లో రాయలసీమ, కోస్తాల్లో పలు ప్రాంతాల్లో వడగాడ్పులు వీస్తాయని అమరావతిలోని భారత వాతావరణ కేంద్రం తెలిపింది.

అటు.. తెలంగాణలోనూ ఉష్ణోగ్రతలు సాధారణంగా కంటే 3 డిగ్రీలు అధికంగా నమోదవుతున్నాయి. ఈరోజు పలు ప్రాంతాల్లో 42 డిగ్రీల వరకు నమోదయ్యే అవకాశం ఉందని హైదరాబాద్‌లోని భారత వాతావరణ కేంద్రం తెలిపింది.

ఆంధ్రప్రదేశ్ ఇంజనీరింగ్, అగ్రికల్చర్ ఫార్మసీ ఉమ్మడి ప్రవేశ పరీక్ష.. ఏపీఈఎపీసెట్-2025కు ఈ రోజు నుంచి దరఖాస్తులు స్వీకరించనున్నారు. ఎటువంటి అపరాధ రుసుము లేకుండా ఏప్రిల్ 24వ తేదీ వరకు దరఖాస్తు చేసుకోవచ్చుని, మే 19 నుంచి 27వ తేదీ వరకు ఆన్‌లైన్ విధానంలో పరీక్షలు నిర్వహిస్తామని జేఎన్టీయూ కాకినాడ ఉప కులపతి, ఏపీఈఎపీసెట్ చైర్మన్ సీఎస్ఆర్కే ప్రసాద్ తెలిపారు. రాష్ట్రంలో 46, హైదరాబాద్‌లో 2... మొత్తం 48 కేంద్రాల్లో పరీక్షలు నిర్వహిస్తామని చెప్పారు. ఎమ్.ఐ.జూంఎస్ట్రవ.ఐజూ.స్రశీజ.అఅ వెబ్‌సైట్‌లో ఆన్‌లైన్ విధానంలో దరఖాస్తు పూరించాలని ఆయన సూచించారు.

ఆంధ్రప్రదేశ్ రాజధాని అమరావతిలోని వెంకటపాలెంలో ఈ రోజు సాయంత్రం శ్రీవేంకటేశ్వరస్వామి కల్యాణోత్సవం నిర్వహించడానికి తిరుమల తిరుపతి దేవస్థానం అన్ని ఏర్పాట్లు చేసింది. సాయంత్రం 6 గంటల 30 నిమిషాల నుంచి 8 గంటల 30 నిమిషాల వరకు స్వామి వారి కల్యాణం జరుగుతుంది. కార్యక్రమానికి ముఖ్యమంత్రి నారా చంద్రబాబు నాయుడు హాజరుకానున్నారు. శ్రీవారి కల్యాణోత్సవ ఏర్పాట్లపై టీటీడీ కార్యనిర్వహణాధికారి జె.శ్యామలరావు అధికారులతో సమీక్ష నిర్వహించారు.

ప్రపంచ వినియోగదారుల హక్కుల పరిరక్షణ దినోత్సవాన్ని ఈ రోజు జరుపుకుంటున్నాం. 1962 మార్చి 15వ తేదీన అమెరికా దిగువ సభలో ఆ దేశ అధ్యక్షులు జాన్ ఎఫ్ కెనడీ మొదటిసారిగా వినియోగదారుల హక్కుల బిల్లును ప్రవేశపెట్టారు. కాగా... భారత్‌లో 1989 నుంచి ఈ దినోత్సవాన్ని పాటించాలని నిర్ణయించారు. “సుస్థిర జీవనశైలికి .. నాణ్యమైన పరివర్తన” అనే ఇతివృత్తంతో ఈ ఏడాది ప్రపంచ వినియోగదారుల హక్కుల పరిరక్షణ దినోత్సవాన్ని నిర్వహిస్తున్నారు.

కర్నూలు జిల్లాలో టమోటా రైతుల చిరకాల వాంఛ అయిన ప్రాసెసింగ్ పరిశ్రమ నిర్మాణాన్ని ఆరు నెలల్లో పూర్తిచేస్తామని ఆంధ్రప్రదేశ్ భారీ పరిశ్రమల శాఖ మంత్రి టీజీ భరత్ తెలిపారు. పత్తికొండ మండలం కనకదిన్నెలో టమోటా ప్రాసెసింగ్ యూనిట్ నిర్మాణానికి నిన్న ఆయన శంకుస్థాపన చేశారు.

=====